

## శ్లోకములు

ప్రాతః స్మరామి యుగకేళిరసాభిషిక్తం  
బృందావనం సురమణీయముదారవృక్షం ।  
సౌరీప్రవాహవృతమాత్మగుణప్రకాశం  
యుగ్మాంఘ్రిరేణుకణికాంచితసర్వసత్త్వం ॥

ప్రాతః స్మరామి దధిఘోషవివీతనిద్రం  
నిద్రావసానరమణీయముఖానురాగం ।  
ఉన్నిద్రపద్మనయనం నవనీరదాభం  
హృదానవద్యలలనాంచితవామభాగం ॥

ప్రాతర్ధరామి హృదయేన హృదీక్షణీయం  
యుగ్మస్వరూపమనిశం సుమనోహరం చ ।  
లావణ్యధామ లలనాభిరుపేయమానం  
ఉత్థాప్యమానమనుమేయమశేషవేషైః ॥

అథ ద్వాదశమూర్తిస్తుతి:

తత్ర వైష్ణవలోకే తు విష్ణుః సాక్షాత్సనాతనః ।  
చతుర్థా దశధా చైవ తథా ద్వాదశధా పునః ॥ 1 ॥

విభిన్నమూర్తిః సతతం వర్తతే మాధవస్యదా ।  
జాంబూనదప్రభశ్చక్రీ పూర్వస్యాం దిశి కేశవః ॥ 2 ॥

పశ్చాన్నారాయణశ్శంఖీ నీలజీమూతసన్నిభః ।  
ఇందీవరదళశ్యామో మధుమాన్ మాధవేఽవతి ॥ 3 ॥

గోవిందో దక్షిణే పార్శ్వే ధన్వీ చంద్రప్రభో మహాన్ ।  
ఉత్తరే హలధృగ్విష్ణుః పద్మకింజల్కసన్నిభః ॥ 4 ॥

ఆగ్నేయ్యామరవిందాభో ముసలీ మధుసూదనః ।  
త్రివిక్రమః ఖడ్గపాణిః నైరృత్యే జ్వలనప్రభః ॥ 5 ॥

వాయవ్యాం వామనో వజ్రీ తరుణాదిత్యదీప్తిమాన్ ।  
ఈశాన్యాం పుండరీకాభః శ్రీధరః పట్టిశాయుధః ॥ 6 ॥

విద్యుత్ప్రభో హృషీకేశో హ్యవాచ్యాం దిశి ముద్గరీ ।  
పద్మనాభః శార్ఙ్గపాణిః సహస్రార్కసమప్రభః ॥ 7 ॥

మాణిక్యమంటపస్థానమానులోమ్యేన వేష్టతే ।  
సర్వాయుధః సర్వశక్తిః సర్వజ్ఞః సర్వతో ముఖః ॥ 8 ॥

ఇంద్రగోపకసంకాశః పాశహస్తోఽపరాజితః ।  
దామోదరస్తు సర్వాత్మా పరమానందనిర్భరః ॥ 9 ॥

మాణిక్యమంటపస్థానం విలోమేన వివేష్టతే ।  
ఇత్థం ద్వాదశభిర్దేహైః భగవాన్ అంబుజేక్షణః ।  
మాణిక్యమంటపగతో విష్ణులోకే విరాజతే ॥ 10 ॥

ఇతి ద్వాదశమూర్తిస్తుతి: